

ट्रंप, 30 प्रतिशत चीन के, 35 प्रतिशत कैनडा के, 25 प्रतिशत मैक्सिको के निर्यात पर अतिरिक्त टैरिफ लगाने जा रहे हैं

इन देशों पर लगे इस भारी टैरिफ के कारण “प्राइस वॉर” में भारत इन देशों की तुलना में सस्ता हो जाता है और भारत को अमेरिका को निर्यात की मुख्य 30 कैटिगरी में से 22 में भारी लाभ होगा

—सुकुमार साह—

—राष्ट्रदूत दिल्ली ब्यूरो—

नई दिल्ली, 15 जुलाई। वैश्विक व्यापार में एक बड़ा परिवर्तन हो रहा है, और भारत इसके सबसे बड़े लाभार्थियों में से एक बन सकता है। अमेरिका चूंकि चीन, मैक्सिको और कनाडा जैसे प्रमुख व्यापार साझेदारों पर टैरिफ बढ़ा रहा है, इसलिए भारतीय निर्यातकों को बाजार में हिस्सेदारी बढ़ाने का एक दुर्लभ रणनीतिक अवसर मिल रहा है—विशेष रूप से फार्मास्यूटिकल्स, इलेक्ट्रॉनिक्स, रसायन और वस्त्र जैसे क्षेत्रों में।

नीति आयोग की नवीनतम ट्रेड वॉच क्वार्टरली रिपोर्ट के अनुसार, भारत वैश्विक व्यापार की शीर्ष 30 श्रेणियों (एच एस 2—स्तर) में से 22 में प्रतिस्पर्धात्मकता हासिल करने के लिए तैयार है, जो 2.28 ट्रिलियन से अधिक के बाजार का प्रतिनिधित्व करती है। इसका बड़ा कारण ट्रंप प्रशासन द्वारा लगाया गया टैरिफ बिल्डअप है—चीनी आयात पर 30 प्रतिशत, कनाडाई वस्तुओं पर 35 प्रतिशत और मैक्सिकन उत्पादों पर 25 प्रतिशत। इन अधिक

■ इन 30 कैटेगरी में लगभग 2.28 ट्रिलियन डॉलर का निर्यात का धंधा होता है।

■ ये अधिकतर लाभ कैमिकल्स, फार्मास्यूटिकल्स, वस्त्र (टैक्सटाइल्स), आईटी सर्विसेज में होगा, जहाँ भारत अभी भी इन देशों से कुछ सस्ता है और यदि अमेरिका अतिरिक्त टैरिफ लगा देता है, जैसे इन देशों को आशंका है, तो भारत की बल्ले-बल्ले स्थिति हो जाती है।

■ पर, नीति आयोग की पत्रिका, ट्रेड वॉच क्वार्टरली के आँकड़ों के अनुसार, भारत की इस बल्ले-बल्ले स्थिति के साथ-साथ संकट की भी आशंका है। छः कैटिगरियों में भारत का माल 1 से तीन प्रतिशत महँगा भी हो सकता है। विशेषकर कृषि, डेयरी तथा ऑटोमोबाइल सैक्टर में। उदाहरण के लिए, अगर भारत डेयरी सैक्टर में दूध पर टैरिफ कम कर देता है तो भारत में इसकी कीमत 15 प्रतिशत टूट जाएगी, तथा भारत के दुग्ध उत्पादकों को प्रतिवर्ष 1 लाख करोड़ रुपये का नुकसान उठाना पड़ेगा।

शुल्कों ने भारतीय उत्पादों को अमेरिकी बाजार में अपेक्षाकृत सस्ता और आकर्षक बना दिया है।

एसबीआई की नवीनतम व्यापार

के पास आगे बढ़ने के विकल्प हैं। रिपोर्ट में कहा गया है कि यदि अमेरिका भारतीय वस्तुओं पर 10 प्रतिशत का काल्पनिक टैरिफ भी लगा दे, तब भी भारत का निर्यात प्रभावित नहीं होगा—जो 2024–25 में रिकॉर्ड 387.5 बिलियन डॉलर पर पहुंच गया, विशेष रूप से आईटी, वित्तीय और व्यावसायिक सेवाओं के बल पर।

नीति आयोग रिपोर्ट के अनुसार “वैश्विक टैरिफ परिदृश्य बदल रहा है, और भारत को इन बदलावों का फायदा तेजी से उठाना चाहिए।” सबसे बड़ा लाभ उन क्षेत्रों में हो सकता है जहां भारत को पहले से ही रीवीव्ड कम्पैरेटिव एक्वांटेटेड (आरसीए) प्राप्त है—जो निर्यात प्रतिस्पर्धा का एक प्रमुख आर्थिक मापदंड है।

उदाहरण के लिए, रसायन क्षेत्र में भारत को आरसीए प्राप्त है, जहां फिलहाल चीन और सिंगापुर अमेरिकी आयात पर हावी हैं लेकिन चीन पर भारी टैरिफ लगाने से भारत इस क्षेत्र में जगह बना सकता है। यदि भारत चीन और (शेष अंतिम पृष्ठ पर)

‘ट्रेनी एसआई का टैस्ट जाँच का हिस्सा था’

जयपुर, 15 जुलाई। एसआई भर्ती-2021 पेपर लीक प्रकरण में अदालती आदेश की पालना में एसआईटी के मुखिया वीके सिंह हाईकोर्ट में पेश हुए। इस दौरान, अदालत ने केस से जुड़े वकीलों के अलावा अन्य सभी को बाहर जाने का कहकर, वीके

■ एसआईटी प्रमुख ने हाई कोर्ट को एसआई पेपर लीक के बारे में अपडेट दिया।

सिंह से सवाल-जवाब किए। इसके साथ ही अदालत ने मामले की सुनवाई 17 जुलाई को रखी है।

वीके सिंह ने अदालत से कहा कि ट्रेनी एसआई की परीक्षा छंटनी के लिए नहीं, बल्कि जांच का हिस्सा थी। इसके जरिए अभ्यर्थियों की बौद्धिकता का (शेष अंतिम पृष्ठ पर)

बारिश का अनुमान

जयपुर, 15 जुलाई। मौसम विभाग ने राजस्थान में 16 व 17 जुलाई को कई जिलों में तेज बारिश का अनुमान जताया है। मौसम विभाग ने 16 जुलाई को बांरा, बूंदी, चित्तौड़गढ़, झालावाड़, करौली, कोटा, सवाई माधोपुर व श्रीगंगानगर में भारी बारिश की चेतावनी दी है। इसी प्रकार 17 जुलाई को भी बांरा, बूंदी, झुंझुनू, करौली, कोटा, सवाई माधोपुर, सीकर, टोंक, चूरू में भारी बारिश की चेतावनी दी है।

जम्मू-कश्मीर के उपराज्यपाल ने पहलगाम हमले में सुरक्षा चूक की बात मानी

पहलगाम हमले के 82 दिन बाद आई इस स्वीकारोक्ति को लेकर कई सवाल उठ रहे हैं

—जाल खंबाता—

—राष्ट्रदूत दिल्ली ब्यूरो—

नई दिल्ली, 15 जुलाई। जम्मू-कश्मीर के उपराज्यपाल मनोज सिन्हा द्वारा पहलगाम में सुरक्षा चूक की सार्वजनिक स्वीकारोक्ति और पूर्व मुख्यमंत्री उमर अब्दुल्ला की विवादित नजरबंदी के बाद केंद्र सरकार गंभीर सवालों के घेरे में आ गई है। इन घटनाओं ने इस संवेदनशील क्षेत्र में नैतिक और प्रशासनिक जवाबदेही पर गंभीर सवाल खड़े कर दिए हैं।

श्रीनगर में पर्यवेक्षक तनो हैरान रह गए जब उपराज्यपाल मनोज सिन्हा ने एक अप्रत्याशित बयान में पहलगाम की घटना को लेकर सुरक्षा तंत्र में खामियों को स्वीकार किया। सिन्हा पिछले तीन वर्षों से जम्मू-कश्मीर के उपराज्यपाल हैं और इस तरह की स्पष्ट प्रशासनिक विफलता की स्वीकारोक्ति को बेहद दुर्लभ माना जा रहा है।

राजनीतिक विश्लेषकों का मानना है

■ उपराज्यपाल मनोज सिन्हा की उक्त स्वीकारोक्ति और फिर अगले दिन ही मुख्यमंत्री को शहीदों की श्रद्धांजलि सभा में जाने से रोकने के लिए नजरबंद किए जाने से राजनैतिक हलकों में भारी खलबली मच गई है।

कि सिन्हा का बयान सोची-समझी रणनीति का हिस्सा हो सकता है। घटनाक्रम से परिचित सूत्रों के अनुसार, यह बयान पूरी तरह से स्वाभाविक नहीं था, बल्कि दिल्ली के वरिष्ठ अधिकारियों से विचार-विमर्श के बाद तैयार किया गया था, जिससे जनता का ध्यान केंद्र सरकार से हटाया जा सके और ऑपरेशनल

विफलता का दोष उपराज्यपाल के कार्यालय की ओर मोड़ा जा सके।

इस विवाद को और गहरा करते हुए, नेशनल कॉन्फ्रेंस के नेता और पूर्व मुख्यमंत्री उमर अब्दुल्ला को उपराज्यपाल सिन्हा के बयान के ठीक एक दिन बाद नजरबंद कर दिया गया। अब्दुल्ला श्रीनगर में एक कश्मिस्तान में शहीदों की सार्वजनिक श्रद्धांजलि सभा में भाग लेने जा रहे थे, जिसे रोकने के लिए उन्हें नजरबंद कर दिया गया। पहले भी कई राजनीतिक नेताओं को नजरबंद किया गया था, लेकिन किसी को उम्मीद नहीं थी कि एक निर्वाचित मुख्यमंत्री को भी इस तरह की कार्रवाई का सामना करना पड़ेगा।

इन दोनों घटनाओं के समय ने सवाल खड़े कर दिए हैं। विश्लेषकों का कहना है कि उपराज्यपाल सिन्हा की प्रतिक्रिया पहलगाम घटना के 82 दिन बाद आई, जो इस ओर इशारा करती है कि यह बयान दिल्ली से स्पष्ट निर्देश मिलने (शेष अंतिम पृष्ठ पर)

राहुल गांधी: सरैन्डर और जमानत

लखनऊ, 15 जुलाई। लोकसभा में नेता प्रतिपक्ष एवं कांग्रेस के पूर्व अध्यक्ष राहुल गांधी मानहानि के एक मामले की सुनवाई के लिए मंगलवार को लखनऊ पहुंचे, जहां उन्होंने कोर्ट में सरेंडर किया। लेकिन 5 मिनट के बाद ही राहुल

■ सैनिकों पर एक टिप्पणी को लेकर दायर मान हानि मामले में मंगलवार को राहुल गांधी लखनऊ के एमपीएमएलए कोर्ट में उपस्थित हुए, जहां उन्होंने आत्मसमर्पण किया और 5 मिनट बाद उन्हें जमानत मिल गई।

को जमानत मिल गई। एडिशनल सौजेएम आलोक वर्मा वाली एमपी एमएलए कोर्ट ने 20 हजार रुपये के दो बॉन्ड पर उन्हें जमानत दे दी। बता दें कि यह मामला ‘भारत जोड़ो यात्रा’ के दौरान (शेष अंतिम पृष्ठ पर)

सुप्रीम कोर्ट ने पंजाब में 1000 से ज्यादा असिस्टेंट प्रोफेसरो की भर्ती रद्द की

सुप्रीम कोर्ट ने कहा कि इस भर्ती में यूजीसी के निर्धारित नियमों का पालन नहीं किया गया है

—जाल खंबाता—

—राष्ट्रदूत दिल्ली ब्यूरो—

नई दिल्ली, 15 जुलाई। सुप्रीम कोर्ट ने मंगलवार को पंजाब सरकार द्वारा 2021 में की गई 1,158 से अधिक असिस्टेंट प्रोफेसरों और लाइब्रेरियनों की नियुक्तियों को, यूजीसी नियमों के उल्लंघन के आधार पर, रद्द कर दिया। कोर्ट ने पंजाब और हरियाणा हाई कोर्ट की डिवीजन बेंच के भर्ती प्रक्रिया को सही ठहराने के फैसले को रद्द कर दिया।

न्यायमूर्ति सुधांशु धूलिया और न्यायमूर्ति के. विनोद चंद्रन की पीठ ने यह फैसला उन कई याचिकाओं पर सुनाया, जिनमें हाई कोर्ट की डिवीजन बेंच के भर्ती प्रक्रिया को सही ठहराने के फैसले को चुनौती दी गई थी।

कोर्ट ने कहा, “इस मामले में कई कमियां हैं, जैसे यूजीसी के नियमों में निर्धारित मानकों को हटाकर, केवल एक बहुविधकल्पीय पत्रन पर आधारित

■ सुप्रीम कोर्ट ने यह भर्ती रद्द करने के पंजाब, हरियाणा हाई कोर्ट की सिंगल बेंच के फैसले को सही ठहराया और फैसले में डिविज़न बेंच के हस्तक्षेप को गलत करार दिया।

लिखित परीक्षा कराना और मौखिक परीक्षा को पूरी तरह से समाप्त करना आदि, तथा इसलिये पंजाब –हरियाणा हाई कोर्ट के एकल न्यायाधीश द्वारा पूरी चयन प्रक्रिया को रद्द किया जाना सही निर्णय था, और डिवीजन बेंच ने उस निर्णय में हस्तक्षेप करके गलती की।” जनवरी 2021 में पंजाब सरकार ने पंजाब लोक सेवा आयोग (पीपीएससी) से 931 असिस्टेंट प्रोफेसरों और 50 लाइब्रेरियनों की भर्ती कराने के लिए अनुरोध किया था। बाद में, सरकार ने नए स्थापित कॉलेजों के लिए 160 असिस्टेंट प्रोफेसरों और 17 लाइब्रेरियनों की अतिरिक्त भर्ती की भी मंजूरी दी।

लेकिन सितंबर-अक्टूबर 2021 में सरकार बदलने के बाद, प्रक्रिया को बदल दिया गया और पीपीएससी को दरकिनार करते हुए, दो विभागीय चयन समितियों के माध्यम से 1,091 असिस्टेंट प्रोफेसर और 67 लाइब्रेरियन पदों की भर्ती करने का निर्णय लिया गया। इन समितियों के अध्यक्ष राज्य के दो विश्वविद्यालयों के वाइस-चांसलर थे। यह मामला पहले पंजाब और हरियाणा हाई कोर्ट के एकल न्यायाधीश के समक्ष आया, जिसने अगस्त 2022 में पूरी भर्ती प्रक्रिया को रद्द कर दिया।

बाद में, पंजाब सरकार और चयनित अभ्यर्थियों ने हाई कोर्ट में डिवीजन बेंच के समक्ष अपील की,

जिसने सितंबर 2024 में एकल न्यायाधीश के निर्णय को पलट दिया और भर्ती को वैध ठहराया। इस फैसले से असन्तुष्ट याचिकाकर्ताओं ने सुप्रीम कोर्ट का रुख किया। सुप्रीम कोर्ट ने एकल न्यायाधीश के फैसले को बहाल करते हुए, पूरी चयन प्रक्रिया को रद्द कर दिया और राज्य सरकार को निर्देश दिया कि इन पदों के लिए यूजीसी के 2018 के नियमों के अनुसार नये सिर से भर्ती प्रक्रिया शुरू की जाये।

स्वर्ण मंदिर को 24 घंटे में दूसरी बार बम की धमकी

अमृतसर (पंजाब), 15 जुलाई। पंजाब के अमृतसर स्थित स्वर्ण मंदिर (हरमिंदर साहिब) को बम से उड़ाने की धमकी मिली है, 24 घंटे में दूसरी ईमेल के जरिये यह धमकी मिली है। इसके बाद जिला शहरी पुलिस की तर्फ से स्वर्ण मंदिर और आस-पास सुरक्षा पहले से भी ज्यादा कड़ी कर दी है। हरमिंदर साहिब के आने-जाने वाले हर एक रास्ते को सील कर दिया है और हर श्रद्धालु की

■ दूसरे दिन फिर से स्वर्ण मंदिर को बम से उड़ाने का धमकी भरा ई-मेल आने के बाद सुरक्षा व्यवस्था कड़ी कर दी गई है। इसी के साथ पुलिस ई-मेल का उद्गम ट्रेस करने का प्रयास भी कर रही है।

चैकिंग की जा रही है। पंजाब पुलिस के साथ-साथ बीएसएफ को भी तैनात किया गया। वहीं इसके अलावा पूरे इलाके में ड्रांग और बम स्क्वाड भी तैनात कर दिए गए हैं। जानकारी मुताबिक एसजीपीसी को भेजी गई ईमेल में लिखा गया है कि हरमिंदर साहिब के आस-पास की पाइपों में आरडीएक्स भर दिया गया है। जिससे अंदर धमाके किए जाएंगे। हालांकि, सुरक्षा कारणों से न तो मेल और न ही उसमें लिखे गए शब्दों को सार्वजनिक किया गया है।

काफी हद तक सीमित कर दिया है। इसके अलावा, यूक्रेन युद्ध में भारी हताहतों तथा और अधिक सैनिकों की मौत ने रूसी अर्थव्यवस्था के लिए मैनपावर के आधार को कम कर दिया है। इसका अलावा, यूक्रेन में लड़ने के लिए रूस विदेशों से सैनिक ला रहा है। उत्तर कोरिया और अन्य विभिन्न देशों से, जिनमें चीन भी शामिल है, लाए गए सैनिक यूक्रेन में देखे गए हैं और यूक्रेन में कभी-कभी पकड़े भी गए हैं।

युद्ध करने योग्य जनसंख्या में से की जा रही मजदूरों की भर्ती का असर अब रूस की फैक्टरियों में श्रमिकों की आपूर्ति पर पड़ रहा है। विशेष रूप से युद्ध से संबंधित मैन्युफैक्चरिंग उद्योगों में इसे गहराई से महसूस किया गया है, जिसके परिणामस्वरूप नागरिक उद्योगों (शेष अंतिम पृष्ठ पर)

उप मुख्यमंत्री दिया कुमारी ने किया पायलट योजना का शुभारंभ

10,000 बच्चों को सप्ताह में 5 दिन, प्रतिदिन 20 ग्राम की न्यूट्री बार आगामी 6 माह तक दी जाएगी

जयपुर। उप मुख्यमंत्री एवं महिला एवं बाल विकास मंत्री दिया कुमारी ने मंगलवार को विद्याधर नगर स्थित आंगनबाड़ी केंद्र से बायोफोर्टीफाइड मिलेट न्यूट्री बार के पायलट वितरण कार्यक्रम का विधिवत शुभारंभ किया। यह पहल 3 से 6 वर्ष के आयु वर्ग के बच्चों के पोषण स्तर को सुधारने और आंगनबाड़ी केंद्रों में बच्चों की उपस्थिति व उहराव बढ़ाने के उद्देश्य से शुरू की गई है।

इस पायलट परियोजना के तहत जयपुर व उदयपुर जिलों के 544 चर्चयित आंगनबाड़ी केंद्रों पर लगभग 10,000 बच्चों को सप्ताह में 5 दिन, प्रतिदिन 20 ग्राम की न्यूट्री बार आगामी 6 माह तक दी जाएगी। न्यूट्री बार बायोफोर्टीफाइड बाजरा, गेहूं, मूंगफली, गुड़ और शहद से तैयार की गई है, जिसमें कैलोरी, प्रोटीन, कैल्शियम, आयरन और ज़िंक जैसे आवश्यक पोषक तत्व शामिल हैं।

उप मुख्यमंत्री ने मीडिया से बातचीत में कहा कि "यह पहल प्रभावशाली नरेंद्र मोदी की 'श्री अन्न योजना' से प्रेरित है। यदि पायलट



उप मुख्यमंत्री दिया कुमारी (बीच में) ने बायोफोर्टीफाइड मिलेट न्यूट्री बार के पायलट वितरण कार्यक्रम का शुभारंभ किया।

सफल होता है तो सीएसआर सहयोग से इसे राज्यभर में लागू किया जाएगा।"

इस अवसर पर उप मुख्यमंत्री ने बताया कि एवं संस्था के सहयोग से यह नवाचार प्रारंभ हुआ है। जयपुर जिले के जयपुर प्रथम, सांगानेर ग्रामीण व उदयपुर जिले की आदिवासी परियोजना फलामिया को पायलट के लिए चुना गया है।

उपमुख्यमंत्री दिया कुमारी ने कहा कि यह योजना न केवल बच्चों के पोषण स्तर को मजबूत करेगी, बल्कि आंगनबाड़ी कार्यक्रमों की भूमिका को भी सशक्त बनाएगी। उन्होंने इसे राजस्थान के आईसीडीएस कार्यक्रम में मिलेट आधारित खाद्य नवाचारों के समावेशन की दिशा में एक महत्वपूर्ण कदम बताया। इस कार्यक्रम में महिला एवं बाल विकास शासन सचिव महेंद्र

उप मुख्यमंत्री दिया कुमारी ने मंगलवार को विद्याधर नगर स्थित आंगनबाड़ी केंद्र से बायोफोर्टीफाइड मिलेट न्यूट्री बार के पायलट वितरण कार्यक्रम का विधिवत शुभारंभ किया

सोनी, आईसीडीएस निदेशक वासुदेव मलावत, से डॉ. तपन गोपे, के डॉ. अंकुर मुखर्जा, और हार्वेस्ट प्लस के रविंद्र ग़ोवर सहित कई गणमान्य अतिथि उपस्थित रहे। कार्यक्रम के उपरांत उप मुख्यमंत्री दिया कुमारी ने विद्याधर नगर के सेक्टर-8 स्थित राजकीय उच्च माध्यमिक विद्यालय परिसर में हरियाली राजस्थान अभियान के अंतर्गत पौधारोपण कर पर्यावरण संरक्षण का संदेश भी दिया।

श्री आर. दोरईस्वामी ने भारतीय जीवन बीमा निगम के सीईओ का कार्यभार संभाला

जयपुर। वित्त मंत्रालय, वित्तीय सेवाएँ विभाग, भारत सरकार द्वारा 14 जुलाई, 2025 को जारी अधिसूचना के अनुसार, श्री आर. दोरईस्वामी को भारतीय जीवन बीमा निगम का मुख्य कार्यकारी अधिकारी एवं प्रबंध निदेशक (सीईओ एवं एमडी) नियुक्त किया गया है।

मेयर पद से निलंबन के खिलाफ याचिका खारिज, तीन माह में न्यायिक जांच पूरी करने के निर्देश

जयपुर । राजस्थान हाईकोर्ट ने पट्टा जारी करने की एवज में रिवत से जुड़े मामले में हेरिटेज नगर निगम की तत्कालीन मेयर मुनेश गुर्जर की याचिका को खारिज कर दिया है। मुनेश ने अपने तीसरे निलंबन को चुनौती दी थी। जस्टिस अनूप कुमार ढंड ने याचिका खारिज करते हुए कहा कि याचिकाकर्ता के खिलाफ चल रही न्यायिक जांच तीन माह में पूरी की जाए। जनता के चुने हुए प्रतिनिधि को अनंतकाल तक निलंबित नहीं रखा जा सकता। अदालत ने कहा कि जनप्रतिनिधि से गरिमा के साथ काम करने की उम्मीद की जाती है। प्रकरण में याचिकाकर्ता के खिलाफ भ्रष्टाचार के मामले में आरोप पत्र पेश किया गया है, जिसे समाज के कैसर के रूप में जाना जाता है। याचिकाकर्ता ने आरोप पत्र को चुनौती नहीं दी है और न्यायिक जांच में भाग लिया है, जिसका निर्णय आना अभी बाकी है। अदालत ने राज्य सरकार की कार्यप्रणाली पर भी सवाल उठाते हुए कहा कि यह बड़ा चौकाने वाला है कि अदालती आदेश के बावजूद भी सरकार नौ माह तक निष्क्रिय रही और जांच प्रक्रिया कछुए की चाल के समान

■ हाईकोर्ट ने पट्टा जारी करने की एवज में रिवत से जुड़े मामले में हेरिटेज नगर निगम की तत्कालीन मेयर मुनेश गुर्जर की याचिका को खारिज किया

रही। अदालत ने 1 दिसंबर, 2023 को एक माह में जांच पूरी करने को कहा था, लेकिन जून 2024 को जांच अधिकारी नियुक्त किया गया। यह अवमानना की श्रेणी में आता है। याचिका में कहा गया कि याचिकाकर्ता को 5 अगस्त, 2023 को निलंबित किया गया था। जिस पर हाईकोर्ट की रोक लगने के बाद राज्य सरकार ने 1 सितंबर को निलंबन वापस ले गया। वहीं 22 सितंबर, 2023 को उसे पुनः निलंबित किया। जिसे 1 दिसंबर को अदालत ने रद्द कर नया जांच अधिकारी नियुक्त करने को कहा। याचिका में कहा गया कि स्वायत्त शासन विभाग ने 12 सितंबर, 2024 को याचिकाकर्ता को नोटिस देकर तीन दिन

में जवाब मांगा। जिस पर याचिकाकर्ता ने अपनी आपत्ति पेश कर दी। वहीं 18 सितंबर को दूसरा नोटिस देकर जवाब मांगा। इस पर याचिकाकर्ता ने जांच अधिकारी नियुक्त करने का आदेश मांगा। जिसे विभाग ने नोटिस का जवाब मानते हुए उसे 23 सितंबर, 2024 को निलंबित कर दिया। किसी जनप्रतिनिधि को इस तरह से बिना सुनवाई का मौका दिए निलंबित नहीं किया जा सकता। दूसरी ओर राज्य सरकार की ओर से एएजी जीएस गिल ने कहा कि याचिकाकर्ता के खिलाफ एसीबी ने आरोप पत्र पेश किया है। याचिकाकर्ता ने नोटिस का जवाब देने के बजाए तकनीकी आपत्तियां दी थी। याचिकाकर्ता के खिलाफ न्यायिक जांच लंबित है। एक बार न्यायिक जांच आरंभ होने के बाद प्रारंभिक जांच का कोई महत्व नहीं रहता है। याचिकाकर्ता ने न तो आरोप पत्र को चुनौती दी है और ना ही न्यायिक जांच की प्रक्रिया को, सिर्फ निलंबन को चुनौती दी गई है। ऐसे में याचिका को खारिज किया जाए। जिस पर सुनवाई करते हुए अदालत ने याचिका को खारिज करते हुए तीन माह में जांच पूरी करने को कहा है।

जयपुर। राजस्थान हाईकोर्ट ने कैदियों के कल्याण से जुड़े मामले में राज्य सरकार को अदालती आदेश की पालना में उठाए गए कदमों की जानकारी चार सप्ताह में सौंपने का आदेश दे दिया है। अदालत ने चेतावनी दी है कि यदि ठोस जानकारी नहीं दी गई तो अदालत संबंधित विभागों के सचिवों को तलब करेगी। जस्टिस अवनीश श्रिगन और जस्टिस भुवन गोयल की खंडपीठ ने यह आदेश प्रकरण में लिए गए स्वप्रेरित प्रसंज्ञान पर सुनवाई करते हुए दिए।

सुनवाई के दौरान न्यायमित्र प्रतीक कासलीवाल ने बताया कि अदालती आदेश की पालना में राज्य सरकार ने पालना रिपोर्ट पेश की है, लेकिन इसमें सिर्फ खानपान की ही गई है। रिपोर्ट में बजट आवंटन को लेकर भी कुछ स्पष्ट नहीं किया गया है, सिर्फ भविष्य में आवंटन की बात कही गई है। इस पर अदालत ने टिप्पणी करते हुए कहा कि एक बार बजट आवंटन हो गया तो फिर टेंडर जारी करने में अफसरों की भी मजा आएगा। न्यायमित्र ने अदालत को बताया कि एक ओर राज्य सरकार अपनी रिपोर्ट में बिंदुवार दिए निर्देशों की पालना बताने में असमर्थ रही है, वहीं दूसरी ओर जिला जजों ने अपनी रिपोर्ट

■ अदालत ने चेतावनी दी है कि यदि ठोस जानकारी नहीं दी गई तो अदालत संबंधित विभागों के सचिवों को तलब करेगी

में कई कमियां बताई हैं। लगभग सभी जेलों के भवन में सीलन आ रही है। कई जेलों की छतों से पानी टपक रहा है। एक जेल में तो सीबरेज का पानी भर रहा है। इस पर अदालत ने कहा कि जेल, कारागृह है या सुधार गृह या नरकागृह। ऐसे हालातों में कोई अपराधी जेल में रहेगा तो वह सुधार नहीं सकता। वहीं खंडपीठ के जज भुवन गोयल ने कहा कि वे साल 1992 से जेलों का निरीक्षण कर रहे हैं, लेकिन जेल के हालातों में सुधार नहीं मिल रहा है। अदालत ने अतिरिक्त महाधिवक्ता जीएन गिल को कहा कि फरीदाबाद स्थित जेल आदर्श जेल है। वहां दौरा कर सर्वे करना चाहिए। इसके साथ ही अदालत ने राज्य सरकार को ठोस जवाब पेश करने के लिए एक सप्ताह का समय दिया है। गौरतलब है कि जेल के विकट हालातों पर अदालत ने स्वप्रेरणा से प्रसंज्ञान लिया था।

तेज रफ्तार ट्रक ने बाइक सवार युवक को रौंदा

जयपुर। दौलतपुरा थाना इलाके में स्थित अजमेर-दिल्ली एक्सप्रेस हाईवे पर सोमवार देर रात को तेज रफ्तार ट्रक ने बाइक सवार दो युवकों को टक्कर मारता हुआ निकल गया। इस हादसे में दोनों युवक गंभीर रूप से घायल हो गए। सूचना मिलने पर पुलिस मौके पर पहुंची और घायलों को कांवर्टिया अस्पताल पहुंचाया। जहां इलाज के दौरान एक युवक की मौत हो गई और वहीं एक अन्य घायल का इलाज जारी है। पुलिस ने शव का पोस्टमार्टम करावा कर परिजनों को सौंप दिया। वहीं मामले की जांच पड़ताल सड़क दुर्घटना थाना (पश्चिम) पुलिस कर रही है। पुलिस ने मामला दर्ज कर ट्रक और चालक कर रही है।

पुलिस के अनुसार हादसे में लक्ष्मीनारायणपुरा (दौलतपुरा) निवासी तुलसीराम सैनी (33) की मौत हो गई और वहीं पड़ोस में रहने वाला उसका दोस्त देवस्त राज चौधरी (32) घायल हो गया। पुलिस ने बताया कि सोमवार देर रात तुलसीराम पड़ोस में रहने वाले दोस्त राज चौधरी के साथ बाइक से घर लौट रहा था। इस दौरान थाना इलाके में स्थित एक्सप्रेस हाईवे पर पंखुड़ी होटल के पास तेज रफ्तार से आ रहे ट्रक ने उनकी बाइक को पीछे से टक्कर मार दी।

ऑनलाईन शेयर मार्केट में इन्वेस्टमेंट के नाम पर करोड़ों रुपये की ठगी करने वाला ठग गिरफ्तार



पुलिस ने ठगी करने वाला साइबर ठग पल्ली वेंकट रामचन्द्रसिंगुलू को आंध्र प्रदेश से गिरफ्तार किया।

(ग्रामीण) जिला कृष्णा, (आंध्र प्रदेश) को गिरफ्तार किया है। फर्जी व्हाट्सएप नम्बर से सम्पर्क

से इन्वेस्टमेंट के फर्जी विज्ञापनों के बारे में जानकारी देते हैं। उसके बाद एक वेबपेज का लिंक भेजकर रजिस्ट्रेशन

■ साइबर टीम ने हरियाणा, दिल्ली, आंध्र प्रदेश तथा तेलंगाना तक पीछा कर तकनीकी सहायता से आरोपित का मोबाइल ट्रैस कर आन्ध्रप्रदेश से पकड़ा

करवाकर शेयर मार्केट में इन्वेस्टमेंट शुरू करवाते हुए इन्वेस्टमेंट की राशि विभिन्न बैंक खातों में डिपॉजिट करवाते हैं। डिपॉजिट राशि का लेनदेन वेबपेज पर दर्शाते हैं।और लोगों को विश्वास में लेकर प्रॉफिट का कुछ अमाउंट उनके खाते में ट्रांसफर भी करते हैं। जो किसी अन्य लोगों से ठगी गयी राशि का हिस्सा होता है।

कांग्रेस के पापों को धोने में लग रहा है समय, व्यक्तिगत नहीं, समान अवसर को मिलेगी प्राथमिकता : मदन राठौड़

जयपुर। भाजपा प्रदेश अध्यक्ष मदन राठौड़ ने पूर्व मुख्यमंत्री अशोक गहलोत और कांग्रेस नेताओं द्वारा की जा रही बयानबाजी पर तीखी प्रतिक्रिया दी। उन्होंने कहा कि "कांग्रेस ने जो पाप किए थे, उन पापों को धोने में समय लग रहा है।" गहलोत सरकार ने अनियमित और अव्यवस्थित ढंग से वार्ड और पंचायतों का गठन किया, कोई वार्ड 250 मतदाताओं का तो कोई 8000 मतदाताओं का बना दिया गया। अब भाजपा सरकार इन सभी गलतियों को सुधार कर व्यवस्थापन का कार्य कर रही है, जिससे सभी को समान अवसर मिल सके। किसी के व्यक्तिगत लाभ के लिए वार्ड या पंचायतों का गठन नहीं होना चाहिए।

भाजपा प्रदेश अध्यक्ष मदन राठौड़ ने कांग्रेस की आलोचनात्मक प्रवृत्ति पर भी प्रहार किया और कहा कि "कांग्रेस को केवल छिद्रान्वेषण

- गहलोत ने अनियमित और अव्यवस्थित ढंग से बना दिए थे वार्ड व पंचायतें : मदन राठौड़
- कांग्रेसी नेताओं की आलोचनात्मक प्रवृत्ति, छिद्रान्वेषण और आलोचना करने के हैं आदी : मदन राठौड़

और आलोचना की आदत हो गई है। जो हर समय नकारात्मक सोच के साथ रहते हैं। उन्हें अब सकारात्मक पहल करनी चाहिए।" भाजपा की सरकार पंचायत और निकाय चुनावों में पारदर्शिता और समानता सुनिश्चित करने के लिए कार्य कर रही है। विधानसभा उपचुनाव और निकाय उपचुनावों के परिणामों का हवाला देते हुए मदन राठौड़ ने कहा, "36 में से 29 सीटें भाजपा ने जीती हैं, इसके बावजूद कांग्रेस खुद को विजयी बता रही है तो यह कांग्रेसियों के लिए चिंतन का विषय है। भाजपा प्रदेश अध्यक्ष मदन राठौड़

ने पत्रकारों के सवाल का जवाब देते हुए बताया कि देश के सहकारिता मंत्री अमित शाह गुरुवार को जयपुर के दादिया क्षेत्र में सहकारिता विभाग के सरकारी कार्यक्रम में शामिल होंगे। इस कार्यक्रम में प्रदेशभर से सहकारिता विभाग से जुड़ी जनता पहुंचेगी और भाजपा कार्यकर्ता भी केंद्रीय मंत्री शाह से मार्गदर्शन प्राप्त करेंगे। यह कार्यक्रम सहकारिता क्षेत्र को सशक्त बनाने और आमजन को आत्मनिर्भर बनाने की दिशा में एक महत्वपूर्ण पहल साबित होगा। सहकारिता के माध्यम से लोगों को आत्मनिर्भर बनाने की दिशा में व्यापक संभावनाएं मौजूद हैं।

‘आदिवासी समाज के नाम पर भ्रम फैलाने घटिया कोशिश’

जयपुर। विधानसभा में पूर्व नेता प्रतिपक्ष राजेन्द्र राठौड़ ने टवीट कर कहा कि बांसवाड़ा-डूंगरपुर लोकसभा क्षेत्र से सांसद राजकुमार रौत द्वारा जारी किया गया तथाकथित "भील प्रदेश" का नक्शा एक शर्मनाक और दुर्भाग्यपूर्ण राजनीतिक स्टंट है। यह न केवल गौरवशाली राजस्थान की

देवनानी ने इंदौर में अत्याधुनिक वेस्ट मैनेजमेंट प्लांट का अवलोकन किया

जयपुर। विधानसभा अध्यक्ष वासुदेव देवनानी ने मध्यप्रदेश यात्रा में इंदौर प्रवास के दौरान नगर निगम इंदौर द्वारा संचालित अत्याधुनिक वेस्ट मैनेजमेंट प्लांट का अवलोकन किया। देवनानी ने इस प्लांट की कार्यप्रणाली और तकनीक की जानकारी ली। उन्होंने कहा कि इंदौर का वेस्ट मैनेजमेंट मॉडल बेस्ट है। इंदौर नगर निगम एवं जिला प्रशासन के अधिकारियों द्वारा कचरा निस्तारण, रिसाइकलिंग प्रक्रियाओं एवं स्वच्छता मॉडल के विभिन्न पहलुओं के बारे में देवनानी को जानकारी दी।

देवनानी ने कहा कि इंदौर नगर निगम द्वारा विकसित यह वेस्ट मैनेजमेंट प्रणाली देशभर के लिए प्रेरणास्त्रोत है। यह न केवल कचरे के वैज्ञानिक प्रबंधन का उदाहरण प्रस्तुत करती है, बल्कि नगरीय जीवन को स्वस्थ, स्वच्छ और पर्यावरण हितैषी बनाने की दिशा में एक सशक्त पहल है। देवनानी ने कहा कि अजमेर नगर निगम सहित राज्य के विभिन्न शहरों में इसी मॉडल पर आधारित अत्याधुनिक वेस्ट मैनेजमेंट प्लांट की स्थापना हेतु प्रयास किए जाएंगे। इसके लिए देवनानी राज्य सरकार से चर्चा करेंगे ताकि "स्वच्छ राजस्थान" का लक्ष्य प्रभावी रूप से

■ अजमेर नगर निगम सहित राजस्थान के विभिन्न शहरों में अत्याधुनिक वेस्ट मैनेजमेंट प्लांट मॉडल लगाने के लिए राजस्थान सरकार से चर्चा करेंगे देवनानी

■ ‘जन जागरूकता, भागीदारी और सख्त निगरानी से हो सकता है समस्या का आसान हल’

साकार किया जा सके। देवनानी ने कहा कि कचरा निस्तारण की समस्या का समाधान आधुनिकतम तकनीक से होगा लेकिन इसके लिए लोगों की जन-जागरूकता, उनकी सामूहिक भागीदारी के साथ सख्त निगरानी भी आवश्यक है। इससे समस्या कभी विकराल रूप नहीं ले सकेगी। उन्होंने कहा कि इस समस्या के निराकरण के लिए लोगों की इच्छा शक्ति और प्रशासनिक प्रतिबद्धता महत्वपूर्ण पहलू हैं।

सुरक्षित और सुगम वातावरण प्रदान करने के लिए मण्डल प्रतिबद्ध : आयुक्त

जयपुर। आवासन आयुक्त डॉ रश्मि शर्मा ने मंगलवार को मंडल के सभागार में विभागीय अधिकारियों की वीसी के माध्यम से समीक्षा बैठक ली। बैठक में आवासन आयुक्त द्वारा वर्षाकाल की तैयारियों को लेकर गहन चर्चा की गई और आवश्यक दिशा

■ बैठक में आवासन आयुक्त द्वारा वर्षाकाल की तैयारियों को लेकर गहन चर्चा की गई और आवश्यक दिशा निर्देश दिए

निर्देश दिए गए। डॉ. रश्मि शर्मा ने वर्षा ऋतु के दौरान अतिवृष्टि की गंभीरता को देखते हुए अधिकारियों को निर्देशित किया कि आवासन मण्डल की समस्त परियोजनाओं में सुरक्षा और सुचारु प्रबंधन को सर्वोच्च प्राथमिकता दी जाए। उन्होंने विशेष रूप से क्षतिग्रस्त सड़कों, खुले मेनहोल, झुलते विद्युत बॉक्स और असुरक्षित केबल्स की शीघ्र



आवासन आयुक्त डॉ रश्मि शर्मा ने (बीच में) ने मानसून की तैयारियों को लेकर समीक्षा बैठक ली ।

मरम्मत सुनिश्चित करने के निर्देश दिए, ताकि नागरिकों की जान-माल की सुरक्षा सुनिश्चित की जा सके। उन्होंने निर्माण स्थलों पर सुरक्षा मानकों की कड़ाई से पालना करते हुए श्रमिकों और राहगीरों की सुरक्षा को प्राथमिकता देने के लिए भी निर्देशित किया। उन्होंने विद्युत प्रबंधन को अत्यंत संवेदनशील विषय बताते हुए कहा कि अतिवृष्टि के दौरान मण्डल की आवासीय योजनाओं में विद्युत आपूर्ति में कोई व्यवधान न आए, इसके लिए

हेल्पलाइन नंबर जारी किए जाएं, कंट्रोल रूम को सक्रिय रखा जाए और पूरे सिस्टम की सघन मॉनिटरिंग की जाए। उन्होंने स्पष्ट रूप से कहा कि किसी भी प्रकार की लापरवाही को बर्दाश्त नहीं किया जाएगा। सभी अभियंताओं को निर्देशित किया गया है कि वे मौके पर रहकर निगरानी करें और आवश्यकता पड़ने पर त्वरित कार्यवाही सुनिश्चित करें। मण्डल के सभी अधिकारी तत्परता और सजगता

से कार्य करें, मण्डल अपने रहवासियों के जीवन को सुरक्षित और सुगम बनाने के लिए प्रतिबद्ध है। बैठक में आयुक्त डॉ रश्मि शर्मा , मुख्य अभियंता एचक्यू टीएस मीणा , मुख्य अभियंता प्रथम अमित अग्रवाल, मुख्य अभियंता प्रतीक श्रीवास्तव , वित्तीय सलाहकार रोहिताश यादव सहित मुख्यालय के अन्य अधिकारीगण मौजूद रहे व जिलों से अभियंता वीसी के माध्यम से जुड़े ।

मीट की दुकान पर चाकूबाजी में दो जनों की मौत, सात जने घायल

मीट रेट व वॉट्सएप पर हुई बहस से खूनी संघर्ष हुआ, सुरक्षा के मद्देनजर सुरक्षा बल तैनात

अजमेर, (कासं)। रामगंज थाना क्षेत्र के ब्यावर रोड खानपुरा स्थित मीट की दुकान पर मंगलवार को एक ही समुदाय के दो गुटों के बीच खूनी संघर्ष हो गया। पाकौजा मीट शॉप के पास हुए बवाल में चाकूबाजी में दो युवकों की मौत हो गई, जबकि सात गंभीर रूप से जख्मी हो गए। मृतकों की पहचान इमरान और शाहनवाज के रूप में हुई है। दोनों चाचा-भतीजा बताए जा रहे हैं। सुरक्षा के मद्देनजर मौके पर भारी सुरक्षा बल तैनात किया गया है।

प्रत्यक्षदर्शियों के अनुसार चाकूबाजी की घटना मीट रेट को लेकर हुई थी, लेकिन मामले की जड़ पुरानी रंजिश और वॉट्सएप पर चली तीखी बहस को भी बताया जा रहा है। चरमदीय रईश ने बताया कि पहले दो लोग आए और बाद में थार गाड़ी, बाइक और अन्य वाहनों से करीब 25



चाकूबाजी के घायल युवक को पुलिस ने अस्पताल में भर्ती करवाया।

से 30 हमलावर मौके पर पहुंचे, उन्होंने पहले बोटलें फेंकीं और फिर चाकू से हमला कर दिया, जिससे

अफरा-तफरी मच गई। घटना की सूचना पर एडिशनल एसपी हिमांशु जांगिड़, सीओ ओमप्रकाश, रामगंज

थाना प्रभारी सहित भारी पुलिस बल मौके पर पहुंचा और घायलों को 108 एंबुलेंस की सहायता से जेएलएन

■ ‘हमले में पुराने विवाद की भी भूमिका सामने आई है, मीट की रेट कम और ज्यादा करने को लेकर विवाद शुरू हुआ था’

अस्पताल पहुंचाया। घायलों में इरफान, युनुस, शाहबाज, आफताब, अब्दुल, शाहरुख सहित अन्य शामिल हैं। एडिशनल एसपी ने बताया कि हमले में पुराने विवाद की भी भूमिका सामने आई है। मीट की रेट कम और ज्यादा करने को लेकर विवाद शुरू हुआ था। पुलिस ने इलाके में तनाव को देखते हुए अतिरिक्त जान्ता तैनात कर दिया है। मामले की गंभीरता को देखते हुए आरोपियों की पहचान व गिरफ्तारी के प्रयास किया जा रहे हैं।

फंदे में फंसा कोबरा सांप कलेक्टर आवास पर पहुंचा

कलेक्टर ने सांपों का रेस्क्यू करने वाले व्यक्ति को बुलाया और कोबरा को मुक्त करवा जंगल में छोड़वाया



झालावाड़ में जिला कलेक्टर आवास पर घुसे कोबरा को रेस्क्यू किया।

झालावाड़, (निस्)। जिला मुख्यालय पर एक अजीबो-गरीब वाकिया देखने को मिला, जब एक कोबरा सांप जो किसी शिकारी के फंदे में फंस गया था, वह जिला कलेक्टर के आवास पर जा पहुंचा। शिकारी के फंदे का शिकार बने कोबरा को जैसे ही जिला कलेक्टर ने देखा तो उन्होंने तुरंत सांपों का रेस्क्यू करने वाले व्यक्ति को बुलाया और कोबरा को शिकारी के पंजे से मुक्त करवाकर जंगल में छोड़वा दिया।

जिला कलेक्टर अजय सिंह राठौड़ ने बताया कि जब वह सुबह अपने आवास के बाहर गार्डन में टहल रहे थे, तब उनकी नजर छह फीट लंबे एक कोबरा सांप पर पड़ी। कलेक्टर ने देखा कि कोबरा सांप एक नायलॉन की डोरी से कस कर बांधा हुआ था, जो शायद किसी शिकारी द्वारा जंगल में तैयार पकड़ने के लिए लगाया गया फंदा था। सांप उस फंदे में फंसकर कस गया था तथा उसकी जान के लाले पड़

गए थे। फंदे में फंसा हुआ सांप जैसे ही जिला कलेक्टर ने अपने बगीचे में देखा तो उन्होंने तुरंत फिरोज नामक स्नेक कैचर को मामले की सूचना दी, जिसके बाद स्नेक कैचर फिरोज ने जिला कलेक्टर के आवास पर पहुंचकर उक्त कोबरा सांप को जिस नायलॉन के फंदे में वह फंसा हुआ था, उस फंदे को धीरे-धीरे खोलकर अपने काबू में लिया तथा जंगल में ले जाकर छोड़ दिया।

39 टन सल्फ्यूरिक एसिड से भरा टैंकर पलटा, हादसा टला

कपासन, (निस्)। कपासन (चित्तौड़गढ़) में उप जिला अस्पताल के पास स्टेट हाइवे-9 पर एक बड़ा हादसा टल गया। दरीबा माईंस से महाराष्ट्र के नांदेड़ जा रहा 39 टन सल्फ्यूरिक एसिड से भरा टैंकर सड़क पर पलट गया। हादसे के बाद टैंकर से एसिड का रिसाव शुरू हो गया, जिससे इलाके में अफरा-तफरी मच गई।

थानाधिकारी रतन सिंह ने बताया कि हादसा अस्पताल के पास बने ब्रेकर और मोड़ पर हुआ, जहां टैंकर की फीटविल पिन निकलने से उसकी केबिन आगे निकल गई और टैंकर डिवाइडर पार कर 30 फीट ऊंची

■ दरीबा माईंस से महाराष्ट्र के नांदेड़ जा रहा था सल्फ्यूरिक एसिड से भरा टैंकर

पुलिया पर पलट गया। टैंकर की केबिन और बांडी अलग हो गई। राहत की बात यह रही कि अस्पताल की बाउंड्री पुलिया से कुछ ही फीट दूर है। यदि टैंकर पुलिया से नीचे गिरता तो बड़ा विस्फोटक हादसा हो सकता था। अस्पताल परिसर मुख्य सड़क से करीब 150 फीट अंदर स्थित है। टैंकर में 98

प्रतिशत सल्फ्यूरिक एसिड भरा था। हादसे की सूचना मिलते ही मार्ग बंद करवा दिया गया और फायर ब्रिगेड तथा एंटी केमिकल टीम को सक्रिय किया गया। टैंकर ड्राइवर रियाज खान सुरक्षित हैं। उन्होंने बताया कि फीटविल पिन निकलने से हादसा हुआ। हालांकि कोई जनहानि नहीं हुई, लेकिन सड़क का एक हिस्सा एसिड बहने से क्षतिग्रस्त हो गया है। बाइक सवार कैलाश भट्ट और पुरुषोत्तम वैष्णव ने तुरंत पुलिस को सूचना दी। थानाधिकारी रतन सिंह मौके पर पहुंचे और फौरन हाइवे को बंद करवा दिया। यातायात को वैकल्पिक मार्गों की ओर डायवर्ट कर दिया गया।

शिक्षकों की कमी को लेकर विद्यार्थियों एवं अभिभावकों का गुस्सा फूटा

नाराज अभिभावकों एवं छात्रों ने विद्यालय में तालाबंदी कर नाराजगी जताई

गुडामालानी, (कासं)। गुडामालानी मुख्यालय पर स्थित राजकीय उच्च माध्यमिक विद्यालय प्रथम में शिक्षकों की भारी कमी को लेकर अध्यनत विद्यार्थियों एवं अभिभावकों का गुस्सा फूटा। नाराज अभिभावकों एवं छात्रों ने तालाबंदी कर नाराजगी जताई और नारेबाजी की। जानकारी के अनुसार राजकीय उच्च माध्यमिक विद्यालय प्रथम में शिक्षकों

कमी के कारण अभिभावक परेशान होकर टीसी लेने से मजबूर हो रहे हैं। वहीं दूसरी ओर गरीब परिवार के बच्चों के अभिभावकों की इतनी ताकत नहीं कि अपने बच्चों को निजी विद्यालयों में पढ़ा सके। ऐसे में परेशान होकर विद्यालय का तालाबंदी कर विरोध प्रदर्शन किया। सूचना मिलने पर शिक्षा विभाग के सीबीईओ शंकरलाल योगी मौके पर पहुंचे

और बच्चों व उनके अभिभावकों को कहा कि सभी जगह स्टॉफ की कमी है। सीबीईओ ने सब को भावनाओं को समझते हुए तीन शिक्षक तुरंत प्रभाव से लगाने का आश्वासन दिया एवं कहा कि नियम अनुसार बाकी पड़े कि नियुक्ति भी की जायेगी। आश्वासन के बाद छात्रों और उनके अभिभावकों ने ताला खोलकर बच्चों को विद्यालय के अंदर भेजा।

सांप के डसने से दो बहनों की मौत

मां-पिता के लिए पानी लेकर खेत पर जा रही थी

डूंगरपुर, (निस्)। चौरासी थाना क्षेत्र के नागरिया पंचेला गांव में सांप के डसने से दो सगी मासुम बहनों की मौत हो गई। दोनों बहनें खेतों में काम कर रहे माता-पिता के लिए पौने का पानी लेकर जा रही थीं। दोनों को सीमलवाडा अस्पताल लेकर गए,लेकिन रास्ते में दम तोड़ दिया।

चौरासी थाना क्षेत्र के करावाडा चौकी प्रभारी ने बताया कि नागरिया पंचेला निवासी कालूराम कटारा ने रिपोर्ट में बताया कि मंगलवार को वह और उसकी पत्नी खेतों में निराई का काम करने गए थे। 3 बेटियां और 2

बेटे घर पर थे। 7 साल की बेटी मुन्ना और 6 साल की बेटी रेखा माता-पिता के लिए पानी लेकर खेतों में जा रही थी। रास्ते में मुन्ना और रेखा को जहरीले सांप ने पैरों में डस लिया। दर्द की वजह से दोनों कराहने लगीं। चिल्लाने पर आसपास के लोग दौड़कर आए। दोनों को बेसुध हालत में सीमलवाडा अस्पताल लेकर गए, लेकिन डॉक्टर ने जांच के बाद दोनों को मृत घोषित कर दिया। घटना के बाद दोनों के शव को अस्पताल की मोर्चरी में रखवाया, जहां दोनों के पोस्टमॉर्टम के बाद शव परिजनों को सौंप दिए।

डूंगरपुर में रुक-रुककर बारिश का दौर जारी

डूंगरपुर, (निस्)। डूंगरपुर में रुक-रुककर बारिश का दौर जारी है। सोमवार रात को हुई बारिश ने जनजीवन को प्रभावित किया। बोडीगामा बांध में एक युवक की जान बच गई। बांध का पानी देखने गया गौतम पाटीदार तेज बहाव में बह गया। मौके पर मौजूद लोगों ने रस्सी के सहारे उसे बचा लिया।

घटना के दौरान पहली रस्सी टूट गई और युवक करीब 200 फीट तक बहता चला गया। लोगों ने दूसरी रस्सी डालकर उसे सुरक्षित निकाल लिया। पानी में बहने और पथरों से टकराने के कारण युवक के शरीर पर कई चोटें आईं। जिला कंट्रोल रूम के अनुसार, पिछले 24 घंटों में वेंजा में सर्वाधिक 70 मिमी वर्षा दर्ज की गई। कनबा में 65 मिमी और डूंगरपुर में 58 मिमी बारिश हुई। सोम कमला आंबा बांध क्षेत्र और सागवाडा में 24 मिमी, देवल में 32 मिमी, आसपुर में 19 मिमी वर्षा रिकॉर्ड की गई। गलियाकोट में 18

■ बोडीगामा बांध में बहे युवक को लोगों ने बचाया

■ पिछले 24 घंटों में वेंजा में सर्वाधिक 70 मिमी वर्षा दर्ज

मिमी, निठाऊवा में 10 मिमी, साबला में 7 मिमी, धंभोला में 5 मिमी तथा चिखली और गणेशपुर में 2 मिमी बारिश हुई। जिले में औसत 26 मिमी वर्षा दर्ज की गई। बारिश से खेत-खलिहान जलमग्न हो गए हैं।

पूँजपुर तालाब भी अब ओवरफ्लो हो गया है। इधर शहर की पेयजल आपूर्ति को पूरा करने वाला डिमिया बांध अपनी भराव क्षमता को पार कर भौर में छलक गया। वहीं चुण्डावाडा व रामसागड़ा में हुई बारिश के कारण एडवर्डसमंद में भी पानी की आवक प्रारंभ हो गई।

बीकानेर में वल्लभगार्डन की 300 फीट चौड़ी पाल टूटी, 2000 लोग घरों में कैद

तीन दिन पहले 61 एमएम बारिश हुई वो पानी नालों से यहां पहुंचा और पाल इसका दबाव सहन नहीं कर पाई और टूट गई

बीकानेर, (निस्)। वल्लभगार्डन की अब तक की सबसे बड़ी 300 फीट चौड़ी पाल टूट गई। पहले जब भी टूटी तो 20 से 50 और अधिकतम 70 फीट तक टूटी थी, मगर बीते दिनों आई 61 एमएम बारिश का पानी सहन नहीं हो सका और पाल दरक गई। इसे भर पाना भी आसान नहीं होगा। नतीजा, बजरंग विहार प्रथम व सेकंड फेज और मदन विहार का पूरा इलाका जलमग्न हो गया। ये तीनों ही कॉलोनियों मानो पानी के टापू पर बसी जैसी लग रही है।

बीते दो तीन सड़कों में वल्लभगार्डन की पाल अब तक कितनी बार टूट चुकी, इसकी गिनती तो शायद वल्लभगार्डन के लोग भी भूल चुके होंगे। एक उम्मीद भी लोगों को रोके है कि शायद अब कोई स्थाई समाधान निकल आए मगर योजनाएं धरातल पर उतरने की नौबत ही नहीं आ रही। बीकानेर शहर में करीब 70 प्रतिशत इलाके में सीवरेज है। सीवरेज का पानी तो सीधे ट्रीटमेंट प्लांट पर जाता है मगर जो बचा हुआ हिस्सा 30 प्रतिशत है, जहां सीवरेज नहीं है, वहां का पानी नालों से होते हुए वल्लभगार्डन तक जाता है। यहां आने वाले पानी का कोई आगे ना तो ट्रीटमेंट

■ जैसे ही पाल टूटती है तो पूरा पानी निकलकर इन कॉलोनियों में आ जाता है और लोगों के गेट और घरों तक घुस जाता है

होता है ना ही इसका कोई और उपयोग। पानी भरा होने का फायदा आसपास के लोग उठाते हैं और यहां से पानी पंप करके खेतों तक ले जाते हैं और गंदे पानी से खेती करते हैं। क्योंकि इसी पाल से सटी हुई बजरंग विहार कॉलोनी का पहला और दूसरा फेज बसा हुआ है। पास में ही मदन विहार कॉलोनी भी है। जैसे ही पाल टूटती है तो पूरा पानी निकलकर इन कॉलोनियों में आ जाता है। पानी इतना ज्यादा आता कि लोगों के गेट और घरों तक घुस जाता है। यहां सैकड़ों घरों के लोग पाल टूटने पर अपने घरों में कैद हो जाते हैं क्योंकि निकलने का कोई रास्ता नहीं बचता। वहीं हालात बीते 3 दिनों से इस कॉलोनी के बने हुए हैं। क्योंकि 3 दिन पहले जो 61 एमएम बारिश हुई वो नालों से यहां पहुंचा। पाल इसका दबा सहन नहीं कर पाई और टूट गई।

जानकारी के अनुसार मुख्यमंत्री भजनलाल शर्मा ने अपने पहले बजट में ही बीकानेर की ड्रेनेज सिस्टम को ठीक करने के लिए 100 करोड़ रुपए देने का

कोटा : रेलवे क्वार्टर में महिला का शव मिला



कोटा रेलवे क्वार्टर में महिला के शव मिलने पर पुलिस अधिकारी व टीम के अन्य सदस्य मौके पर पहुंचे।

कोटा, (निस्)। रेलवे कॉलोनी क्षेत्र में मंगलवार सुबह उस समय सनसनी फैल गई जब राहगीरों को एक कुत्ता महिला का हाथ मुंह में दबाकर भागता हुआ नजर आया, तब राहगीरों ने कुत्ते को भगाया और इसकी सूचना पुलिस को दी। सूचना पर पुलिस मौके पर पहुंची और आसपास इलाके में छानबीन के बाद महिला का शव क्षत-विक्षत हालत में रेलवे कॉलोनी के पुराने खंडर रेलवे क्वार्टर में बरामद हुआ, महिला के धड़ से सिर और हाथ अलग मिले।

महिला पिछले कई महिनों से रेलवे क्वार्टर के इस खंडर मकान में अवैध कब्जा करके अकेले रह रही थी। मृतका महिला की शिनाख्त वंदना के रूप में हुई। रेलवे क्वार्टर में महिला का शव मिलने की सूचना मिलते ही शहर पुलिस अधीक्षक डॉ. अमृता दुहन, शहर अतिरिक्त पुलिस अधीक्षक दिलीप सैनी, पुलिस उपअधीक्षक गंगासहाय शर्मा सहित रेलवे कॉलोनी थानाधिकारी रामस्वरूप मीणा मय जाप्ता लेकर मौके पर पहुंचे। बताया जा रहा है कि महिला अपने पति से पिछले कई सालों से अलग

■ महिला का एक हाथ घटना से दूर व सिर भी धड़ से अलग मिला

रह रही थी। महिला पति से अलग होने के बाद अपने पीहर कुछ समय के लिये गई और कुछ महिनों से सुने पड़े रेलवे क्वार्टर में ही अवैध रूप से अकेले ही रह रही थी। मृतका की शिनाख्त उसके पिता व भाई ने वंदना के रूप में की। मृतका के पिता ने कहा कि पिछले 12 साल से पति से अलग रहती थी कुछ समय तक तो हमारे पास रही और कुछ महिनों से अकेले ही रहती थी।

शहर अतिरिक्त पुलिस अधीक्षक दिलीप कुमार सैनी ने बताया कि आमजन से रेलवे कॉलोनी पुलिस को सूचना मिली थी कि मानव हाथ को एक कुत्ता लेकर जा रहा था सूचना पाते ही रेलवे कॉलोनी पुलिस मौके पर पहुंची और आस-पास छानबीन के बाद पुलिस को महिला का शव सुने पड़े रेलवे क्वार्टर में मिला। उन्होंने बताया कि

अपराध होने की संभावना को देखते हुए मौके पर एकएसएल टीम, एमओबी टीम, ड्राग स्क्वायड टीम एवं मेडिकल टीम को मौके पर बुलाया गया।

अतिरिक्त पुलिस अधीक्षक दिलीप सैनी ने बताया कि मौके पर पहुंची मेडिकल टीम के डॉक्टर से बताया कि महिला की मौत तकरीबन 18 घंटे पहले हुई है। उन्होंने कहा कि सर और हाथ दोनों धड़ से अलग हैं अगर किसी ने काटा होता तो ब्लड प्रेशर काफी तेज होता खून के निशान भी आस-पास फैले नजर आते, लेकिन घटनास्थल पर ऐसा कुछ नहीं मिला है। अतिरिक्त पुलिस अधीक्षक दिलीप सैनी ने बताया कि महिला की शिनाख्त वंदना बैरवा (40) के रूप में हुई है, जिसका पीहर रंग तालाब में और ससुराल नयापुरा में है जो पति व माता-पिता से अलग अकेले ही सुने पड़े रेलवे क्वार्टर में रहती थी। मामले में सामने आ रहा है कि महिला को टीबी की भी बीमारी थी। उन्होंने कहा कि महिला थी अकेली रहती थी सभी संभावनाओं को देखते हुए पुलिस हर पहलु पर मामले की जांच कर रही है।

सड़क हादसे में दो की मौत

डूंगरपुर, (निस्)। चौरासी थाना क्षेत्र के पाडली गांव में तेज रफ्तार बोलेरो ने एक बाइक और राहगीर को टक्कर मार दी। हादसे में बाइक सवार महिला और राहगीर की मौत हो गई। बाइक सवार महिला का पति घायल हो गया। प्राप्त जानकारी के अनुसार भीलवा पंचेला निवासी मुकेश रोट की रिपोर्ट के अनुसार उनके पिता लक्ष्मण रोट और माता तुलसी देवी बाइक पर डूंगरपुर से घर लौट रहे थे। पाडली गांव के पास सामने से आ रही तेज रफ्तार बोलेरो ने उनकी बाइक को टक्कर

मार दी। इसी दौरान एक राहगीर भी बोलेरो की चपेट में आ गया। राहगीर की मौके पर ही मौत हो गई। लक्ष्मण और तुलसी को गंभीर हालत में डूंगरपुर जिला अस्पताल ले जाया गया। इलाज के दौरान तुलसी की भी मौत हो गई। चौरासी थाने के एसएसआई छतरसिंह के अनुसार पुलिस ने दोनों शवों को अस्पताल की मोर्चरी में रखवाया। पोस्टमॉर्टम के बाद शव परिजनों को सौंप दिए गए हैं। पुलिस ने मामला दर्ज कर जांच शुरू कर दी है।



बरसात से एनिकट के उपर से बहता पानी।

ट्रेनों का संचालन दस दिन प्रभावित रहेगा

जोधपुर, (कासं)। दिल्ली सराय रोहिल्ला रेलवे स्टेशन पर इलेक्ट्रिक इंटरलॉकिंग कार्य करवाए जाने के कारण 20 से 29 जुलाई तक जोधपुर से दिल्ली स्टेशनों के बीच तेरह ट्रेनों का संचालन प्रभावित होगा, जिसके तहत 20 से 29 जुलाई तक इस मार्ग पर जहां चुनिंदा ट्रेनें रह रहेंगी, वहीं कुछ ट्रेनों को परिवर्तित मार्ग से चलाया जाएगा।

गंदगी करने वाले 606 मामले पकड़े

कोटा, (निस्)। कोटा रेल मंडल में स्टेशनों एवं रेलगाड़ियों में नियमित साफ सफाई सुनिश्चित की जाती है। साथ ही यात्रियों को जागरूक भी किया जाता है। सीनियर डीसीएम सौरभ जैन ने बताया कि कोटा मंडल द्वारा चालू वित्तीय वर्ष में गन्दगी फैलाने वालों के विरुद्ध चलाये गए अभियान में 660 व्यक्तियों के मामले पकड़े गए, जिनसे कुल 1 लाख 21 हजार जुर्माना वसूला गया।

